

Qubada özünüməşğulluq Proqramı uğurla icra olunur

Çox mühüm Dövlət Proqramı olan özünüməşğulluq digər bölgələrdə olduğu kimi, Quba rayonunda da uğurla icra olunur. Proqramın icrası məqsədilə 2016-cı ilin yanvar ayından başlayaraq rayonun iş axtaran və işsiz şəxsləri təlim kurslarına cəlb olunmuşdur. Təlimata uyğun olaraq rayon Məşğulluq mərkəzində Beynəlxalq Əmək Təşkilatının (BƏM) təlimçiləri tərəfindən vətəndaşlara kiçik biznesin təşkili və idarə olunması üzrə zəruri bilik və bacarıqlar öyrədilir. Təlimlərdə iştirak edən və biznes planları uğurlu hesab edilən şəxslərin bir hissəsi artıq öz kiçik ailə təsərrüfatlarını formalaşdırıblar.

Hazırda rayonda iş axtaran və işsiz olan daha 156 nəfərin qatıldığı növbəti təlimlər başa çatmaq üzrədir. Bu barədə bir qədər ətraflı məlumat verən



rayon məşğulluq mərkəzinin direktoru Bahar Ağayeva deyir: "Rayonumuzda özünüməşğulluq Proqramının icrasına 2016-cı ilin əvvəlindən 31 nəfərin iştirak etdiyi 2 aylıq təlimlərlə start verilmişdir. Onlardan 24 nəfəri biznes planları düzgün qurmuş, istehsal sahələrində çalışa biləcəklərinə əminlik yaratmış və müvafiq aktivlərlə təmin olunmuşlar. İş axtaranlardan 15 nəfərinə hər ailəyə 4 baş olmaqla iribuynuzlu mal-qara - 5 nəfərə 20 balalı qoyun (yəni quzusu ilə birlikdə), bir nəfərə yanı balalı 20 keçi verilmişdir. Üç nəfər işə bilavasitə istehsal ilə məşğul olmağa başlayıb. 1 nəfərə xalça toxumaq üçün dəzgah, 10 kiloqram ip və digər avadanlıqlar verilmişdir. İştirakçılardan 1 nəfəri şirniyyat istehsalı ilə məşğul olduğunu bildirmiş, o, bu iş üçün lazım olan bütün avadanlıqlarla təmin olunmuşdur. Aktivləri əldə edən istehsalçılar dərhal işə başlamış, özlərinə iş yeri açmış və istehsalla məşğul olmağa başlamışlar. Qeyd edim ki, az vaxt keçməsinə baxmayaraq bütün sahələrdə ilkin nəticələr sevindiricidir. Ayrı-ayrı monitorinqlər göstərir ki, vətəndaşlar aktivlərdən düzgün və səmərəli istifadə edir. Yerlərdə işlərin gedişi müsbət nəticələrlə müşahidə olunur".

Quba şəhər sakini Validə Qəhrəmanova qədim xalçaçılıq sənətini davam etdirir: Ailəmin 4 nəfər üzvü var. Həyat yoldaşım 1-ci qrup əlildir. Bir oğlum hərbi xidmətdə, biri işləmir. Uşaqlıqdan məşğul olduğum xalçaçılıq sənətində işləmək məqsədilə rayon Məşğulluq Mərkəzində təlimlərə yazıldım. Burada biznesə aid müəyyən bilik və verdişlər

qazandım. Xalçaçılıqla məşğul ola biləcəyim barədə əminlik yaratdım. Təlimlərdən müvəffəqiyyətlə keçib aktivlərə sahib oldum. Artıq 2-ci ildir ki, öz evimdə xalçaçılıqla məşğulam. Mənə 1 dəzgah, 10 kiloqram ip və digər lazımı avadanlıqlar verilmişdir. İşə həvəslə başlamışam. İndiyə kimi 5 ədəd balaca ölçüdə, 2 ədəd kresloüstü, 1 ədəd iri süjetli "Dörd fəsil" xalçası toxumuşam. Hazırda məşhur "Ağgül" Quba xalçasını toxuyuram. İşimdən çox razıyam. Yanımda xalçaçı şagirdlər yetişdirərək bu işi genişləndirmək fikrindəyəm. İstehsal etdiyimiz xalçaların satışı üçün şəhərimizdəki "ASAN xidmət"-in Abad mərkəzinə də müraciət etmişəm.

Şirniyyat ustası Murad Quliyev deyir ki, paxlava bişirib satmaq ailəmizin ənənəvi məşğuliyyətidir. Ailədə, demək olar ki, bu işi hamımız bacarıyıq. Lakin avadanlığımız olmadığından çox primitiv şəkildə ara-sıra işləyirdik. 2 il bundan əvvəl Məşğulluq Mərkəzinə gedib təlimlərə qoşuldum. Təlimlərdə fəal iştirak edib uğur qazandım. Biznes planımı və əl qabiliyyətimi yoxlayan sonra mənə paxlava bişirmək üçün 2 ədəd peç, mis sini və digər avadanlıqlar verildi. Aktivləri alıb ailəliklə işə başladım. Evdə kiçik sex düzəltmişəm. Artıq işsizliyin daşını atmış, hamılıqla köməkləşib paxlava bişirib satırıq. Burada 4 nəfər çalışır. Hər gün bir neçə sini paxlava və bükme bişirib satırıq. Keyfiyyətə fikir verdiyimizdən daimi müştərilərimiz var. Yaxın gələcəkdə şəhərimizin münasib bir yerində ayrıca paxlava sexi açmaq fikrindəyik. Sifarişlər də qəbul edirik. Fərsətdən istifadə edib bizə bu şəraiti yaratdığına görə dövlətimizin başçısına ailəmiz adından dərin təşəkkürümüzü bildiririk.

Özünüməşğulluq təlimlərində uğur qazanan Digah kəndindən olan Elnur Tahirov qoyunçuluğu inkişaf etdirir. Deyir ki, təsərrüfatın bu sahəsi ilə çoxdan məşğul olmaq fikrində idim. Lakin əlimdə heç bir vəsaitim yox idi. Özünüməşğulluq təlimlərinə qoşulub müəyyən qədər təcrübə, bilik qazandım. Təlimlərdə uğurlu nəticələrə görə mənə 28 baş yanı balalı qoyun verildi. Artıq 1 ildir ki, kiçik qoyunçuluq təsərrüfatı ilə məşğulam. Bir il ərzində 18 baş ana qoyunun hər birindən 1 baş salamat bala alaraq qoyunların sayını 18 baş artırıbmışam. Xeyirli sahədir. Həm də mənim üçün iş yeridir. Ailəmiz indi buradan dolanır. Təsərrüfatımı daha da genişləndirmək fikrindəyəm.

Təlimlərin növbəti mərhələsində uğur qazananlardan biri də Küpçal kənd sakini İmran Ramaza-



novdur. İmran deyir ki, ailəmin mülkiyyətində 4 hektar torpaq sahəsi var. Dəmyə şəraitində olduğundan bu torpaqdan az mənfəət götürürəm. Ailəmlə qərara almışam ki, şəxsi təsərrüfatımızda heyvandarlığı inkişaf etdirək. 10 başlıq tövlə binası da tikmişik. Amma heyvanımız yoxdur. Məşğulluq Mərkəzinə müraciət edib təlimlərdə iştirak etdim. Burada şəxsi təsərrüfatda heyvandarlığın inkişaf etdirilməsi ilə bağlı yeni biliklər əldə etmişəm. Maldarlıq-



la əsasən südçülük istiqamətində məşğul olmaq istəyirəm. Mərkəzə iki balalı inək almaq barədə müraciət etmişəm. Yəqin ki, bu yaxınlarda müraciətim öz müsbət həllini tapacaqdır. Heyvandarlıqla məşğul olmaqla mən ailəmi dolandıra biləcək, həm də özümə iş yeri qazanacağam.

Mərkəzdə çalışan **Beynəlxalq Əmək Təşkilatının təlimçisi Ceyhun Ağabəyov** deyir ki, bu il təlimlərə qatılanların sayı 156 nəfərdir. Beş qrupda təlimlər yenidən başa çatıb. İştirakçılar arasında təlimlərdə müvəffəqiyyət qazanan, biznes planlarını düzgün tərtib edən və gələcək iş yerində çalışmaq üçün bizdə əminlik yaradan 120 nəfər seçiləcəkdir. Onlar öz istəklərinə uyğun istehsal sahələrində məşğul olacaqlar. 100 nəfər isə kənd təsərrüfatı - heyvandarlıq və arıçılıqla məşğul olacaqdır. 20 nəfər isə istehsal və xidmət sahələrində çalışacaqlar. Onların arasında turizm ilə məşğul olmaq, gözəllik salonu, avtomobil, şirniyyat və dülğər sexləri açmaq arzusunda olanlar vardır. Qeyd edim ki, yerli məşğulluq proqramına uyğun olaraq, gələn il də seçim və təlim kursları davam edəcəkdir. Təlimlərdə 200 nəfərin iştirakı nəzərdə tutulub.

Ziyafəddin BAYRAMOV,
"Respublika".